

പ്രസ്താവന

കേരളസർക്കാരിന്റെ കേരളത്തോടുള്ള അവഗണന

മുഖ്യമന്ത്രി (ശ്രീ. പിണറായി വിജയൻ): സർ, സർവ്വകക്ഷി സമ്മേളനത്തിന്റെ തീരുമാനത്തിന്റെ ഭാഗമായി പ്രധാനമന്ത്രിയെ കാണാനുള്ള അനുമതിക്കായി ചോദിച്ചിരുന്നു. ഈ മാസം 20-ാം തീയതിയോ 21-ാം തീയതിയോ കാണാൻ അനുമതി നൽകണമെന്നായിരുന്നു ആവശ്യപ്പെട്ടത്. പ്രധാനമന്ത്രിയുടെ ഓഫീസുമായി ബന്ധപ്പെടുന്നതിന് ഡൽഹിയിലുള്ള റസിഡന്റ് കമ്മീഷണറെ ചുമതലപ്പെടുത്തുകയും ചെയ്തു. ആദ്യം ഉയർന്ന പ്രതീക്ഷ 20-ാം തീയതി സന്ദർശനാനുമതി ലഭിക്കുമെന്നായിരുന്നു. ഇപ്പോൾ നിഷേധാത്മകമായ മറുപടിയാണ് വന്നിട്ടുള്ളത്. അതിൽ പറയുന്നത് 'The Hon'ble Prime Minister's Office has regretted conveying unavailability of Hon'ble Prime Minister for a meeting due to his busy schedule. It has also been informed that Hon'ble Prime Minister has suggested to meet the Hon'ble Union Home Minister or Finance Minister for the above purpose.' എന്നാണ്. 20-നോ 21-നോ അസൗകര്യമാണെങ്കിൽ മറ്റൊരു ദിവസമാകുന്നതിന് നമുക്ക് തടസ്സമുള്ളതല്ല. അത്തരമൊരു നിലപാട് പ്രധാനമന്ത്രിയുടെ ഓഫീസിൽനിന്നുണ്ടായില്ല.

പ്രധാനമന്ത്രിയുടെ ഓഫീസ് ഇത് നിഷേധിക്കുന്നത് ഉറപ്പായും പ്രധാനമന്ത്രിയുമായി ബന്ധപ്പെട്ടതിനുശേഷമാണ്. പ്രധാനമന്ത്രിയുമായി സംസാരിച്ചതിനുശേഷമാണ് ഈ നിഷേധം വന്നിട്ടുണ്ടാകുന്നത്. കേരളത്തിന്റെ സർവ്വകക്ഷി സംഘത്തെ കാണാൻ പ്രധാനമന്ത്രിക്ക് മനസ്സില്ല എന്നാണ് ഇതിൽനിന്ന് വ്യക്തമാകുന്നത്. ഇത് അങ്ങേയറ്റം പ്രതിഷേധാർഹമായ കാര്യമാണ്. എന്നിട്ട് കൂട്ടത്തിലൊരുപദേശവും. ആഭ്യന്തര മന്ത്രിയേയോ ധനമന്ത്രിയേയോ കാണാനാണ് ഉപദേശം. പ്രധാനമന്ത്രിയെ കാണാൻ അനുമതി ചോദിച്ചത് അദ്ദേഹത്തിന്റെ പാർട്ടി അടക്കമുള്ള ഇവിടത്തെ രാഷ്ട്രീയ പാർട്ടികളുടെ പ്രതിനിധികൾ പോയി കാണാനാണ്. അനുമതി നിഷേധിച്ചത് ജനാധിപത്യത്തിനും ഫെഡറലിസത്തിനും ചേർന്ന നടപടിയല്ല.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, കേരളത്തിന്റെ വിവിധ പ്രശ്നങ്ങളുന്നയിച്ചുകൊണ്ട് മുഖ്യമന്ത്രി വിളിച്ചുകൂട്ടിയ സർവ്വകക്ഷി യോഗത്തിന്റെ തീരുമാനമായിരുന്നു കേന്ദ്രത്തിൽ പോയി പ്രധാനമന്ത്രിയെക്കണ്ട് ഈ വിഷയങ്ങൾ സംസാരിക്കണമെന്നുള്ളത്. അത് കേരളത്തിന്റെ പൊതുവായ ആവശ്യങ്ങളെ മുൻനിർത്തിക്കൊണ്ടായിരുന്നു. ആദ്യത്തെ തവണയല്ല പ്രധാനമന്ത്രി കേരളത്തിൽനിന്നുള്ള ആൾ പാർട്ടി ഡെലിഗേഷൻ കാണാനുള്ള അവസരം

നിഷേധിക്കുന്നത്. ഇൻഡ്യയുടെ മഹത്തായ ജനാധിപത്യ സംവിധാനത്തിൽ എല്ലാ പ്രധാനമന്ത്രിമാരും ഏതെങ്കിലുമൊരു സംസ്ഥാനത്തുനിന്ന് ആൾ പാർട്ടി ഡെലിഗേഷൻ കാണണമെന്നാഗ്രഹം പ്രകടിപ്പിച്ചാൽ കണ്ടിട്ടുള്ള ചരിത്രമാണ് നമുക്കുള്ളത്. ദീർഘകാലത്തെ ഇൻഡ്യയുടെ ജനാധിപത്യ ചരിത്രത്തിൽ ഈ കീഴ്ചക്കാണ് തുടർന്നുവരുന്നത്. പക്ഷെ ഇതിന് വിരുദ്ധമായിട്ടാണ് ഇപ്പോഴത്തെ നമ്മുടെ പ്രധാനമന്ത്രി നിലപാടുകൾ സ്വീകരിക്കുന്നത്. കേരളത്തിലെ എല്ലാ രാഷ്ട്രീയ കക്ഷികളുടെയും പ്രതിനിധികൾ ഡൽഹിയിലെത്തി പ്രധാനമന്ത്രിയെ കാണണമെന്ന് പറയുന്നത് അത്ര അപരാധമാണോ; കേരളത്തിന്റെ ആവശ്യങ്ങൾക്കുവേണ്ടിയല്ലേ നമ്മളവിടെ പോകുന്നത്? ഒരു ഫെഡറൽ സംവിധാനത്തിൽ പ്രധാനമന്ത്രി പാലിക്കേണ്ട ന്യായമായ ഒരു രീതിയല്ലേ കാണുക എന്നുള്ളത്? ശ്രീ. നരേന്ദ്ര മോദി സ്വീകരിക്കുന്ന ഈ നടപടി തികച്ചും ഏകാധിപത്യപരമാണ്, ഒരിക്കലും അംഗീകരിക്കാൻ കഴിയുന്ന ഒന്നല്ല. നോട്ട് പിൻവലിച്ചതുമായി ബന്ധപ്പെട്ട പ്രശ്നമുണ്ടായപ്പോൾ ഈ സഭ ചേർന്ന് ഒരു പ്രമേയം പാസ്സാക്കി പ്രധാനമന്ത്രിയെ കാണാൻ അനുമതി ചോദിച്ചപ്പോൾ തന്നില്ല. അതുപോകട്ടെ, പ്രധാനമന്ത്രി എടുത്ത തീരുമാനത്തിനെതിരായതുകൊണ്ട് അദ്ദേഹം കാണാൻ അനുവദിക്കാത്തത് മനസ്സിലാക്കാം. രണ്ടാമത് കേരളത്തിന്റെ ന്യായമായ

ആവശ്യങ്ങൾക്കുവേണ്ടി പ്രധാനമന്ത്രിയെ കാണാൻ സർവ്വകക്ഷി സംഘം പോകുമ്പോൾ അത് പാടില്ല എന്നുപറയുകയും അതിനേക്കാളുപരിയായി വേണമെങ്കിൽ നിങ്ങൾ ധനകാര്യ മന്ത്രിയേയോ ആഭ്യന്തര മന്ത്രിയേയോ കാണണമെന്ന് പറയുന്നത് കേരളത്തെ പ്രധാനമന്ത്രി അപമാനിച്ചുവെന്നുള്ളതിന്റെ ഏറ്റവും വലിയ ഉദാഹരണമാണ്. ഇതംഗീകരിക്കാൻ നിവൃത്തിയില്ല. ഇതിൽ ശക്തിയായ പ്രതിഷേധം ഞാൻ രേഖപ്പെടുത്തുന്നു. പ്രധാനമന്ത്രി തന്റെ നിലപാടുകൾ തിരുത്തണം. ഇത് ഏകാധിപത്യപരമാണ്, ഫെഡറൽ സംവിധാനത്തോടുള്ള അവഹേളനമാണ്. ഇതൊരിക്കലും അംഗീകരിക്കാൻ കഴിയില്ല എന്നുള്ള കാര്യം വളരെ അടിവരയിട്ട് പറയാൻ ഞാനാഗ്രഹിക്കുകയാണ്.

ശ്രീ. പി. കെ. കുഞ്ഞാലിക്കുട്ടി: സർ, പ്രധാനമന്ത്രിയെ കാണാൻ പോകാം എന്നുപറഞ്ഞത് അൽപ്പം ഭക്ഷണത്തിന്റെയും വെള്ളത്തിന്റെയും കാര്യം പറയാനാണ്. അല്ലാതെ മറ്റൊരു കാര്യത്തിനുമല്ല. പൊളിറ്റിക്കലൊന്നുമല്ല. അതായത് അരി, നമ്മുടെ വരൾച്ച ഇതിനെപ്പറ്റിയൊക്കെ സംസാരിക്കാൻ കേരളത്തിലുള്ള മുഴുവൻ കക്ഷികളും വരുന്നു. വലിയ നിർവ്വാഹമില്ല, അതുകൊണ്ട് കനിയണം എന്നുപറയാനാണ്. ആ സമയത്താണ് ഇങ്ങോട്ട് വരേണ്ട എന്നുപറയുന്നത്. ഇത് തികഞ്ഞ ദാർഷ്ട്യമാണ്. ജനാധിപത്യത്തിന് ചേർന്നതല്ല.

ഇത് വളരെ മോശമാണ്. നമ്മളോടല്ല, കേരളത്തിലെ മുഴുവൻ ജനങ്ങളോടാണ് പറഞ്ഞത്. ജനങ്ങളെയാണ് പറയുന്നത്. നിങ്ങൾക്ക് ഭക്ഷണവും വെള്ളവുമില്ലെങ്കിലും കുഴപ്പമില്ല, ഇങ്ങോട്ട് വരേണ്ട. ഇതുതന്നെയാണ് സമീപനം. അത് ജനങ്ങളോടുള്ള വെല്ലുവിളിയാണ്. ജനങ്ങൾ മൊത്തം ഇതിൽ പ്രതിഷേധിക്കണം എന്നാണ് എന്റെ അഭിപ്രായം.

ശ്രീ. രാജഗോപാൽ: സർ, തികച്ചും രാഷ്ട്രീയമായിട്ടുള്ള ഒരു സമീപനമാണിത്.(ബഹളം).. പ്രധാനമന്ത്രി കേരളത്തിലെ ഡെലിഗേഷനെ കാണാൻ തയ്യാറല്ലെന്ന് പറഞ്ഞിട്ടില്ല. രണ്ടുദിവസം നിർദ്ദേശിച്ചു, ആ ദിവസം സാധ്യമല്ലെന്ന് പറഞ്ഞു. നിങ്ങൾക്ക് അടിയന്തരമായ കാര്യങ്ങളുണ്ടെങ്കിൽ ആഭ്യന്തര വകുപ്പുമന്ത്രിയോ ധനകാര്യ വകുപ്പുമന്ത്രിയേയോ കാണാൻ പറഞ്ഞു, ഇവരുമായി ബന്ധപ്പെട്ട കാര്യങ്ങളും, പ്രധാനപ്പെട്ട കൂടുതൽ രവാദിത്വ സംവിധാനത്തിൽ അവിടെ അറിയിച്ചാലും മതിയാകും. പ്രധാനമന്ത്രിക്ക് തീർച്ചയായും വളരെയേറെ പ്രഷറുള്ളതാണ്. പാർലമെന്റ് സമ്മേളനം നടക്കുന്നു. ... (ബഹളം)....

മി. സ്പീക്കർ: അങ്ങേയ്ക്ക് അറിവുണ്ടായിരുന്നോ?

ശ്രീ. ഒ. രാജഗോപാൽ: സർ, നമ്മളൊരു ഡേറ്റ് നിശ്ചയിച്ച് ആ ഡേറ്റിന്

കാണണമെന്ന് പറയുമ്പോൾ സാധ്യമല്ല, അതിനുപകരം മറ്റൊരാളെ കാണണമെന്ന് പറയുന്നതിൽ എന്ത് തെറ്റാണുള്ളത്? വെറും രാഷ്ട്രീയ ലക്ഷ്യം വച്ചുകൊണ്ട് പ്രധാനമന്ത്രിയെ നിരന്തരമായി ആക്ഷേപിക്കുന്ന ഒരു സമ്പ്രദായം ഇവിടെ നിലവിലുണ്ട് അതിന്റെ ഭാഗമാണിത്. കുറ്റം പറയേണ്ട യാതൊരാളുമില്ല.

ശ്രീ. ജി. സുധാകരൻ: സർ, പോയിന്റ് ഓഫ് ഓർഡർ. പ്രധാനമന്ത്രിയുടെ അധികാരങ്ങൾ ഡെലിഗേറ്റുബിൾ അല്ല. അത് ആഭ്യന്തര മന്ത്രിക്കോ ഒരു മന്ത്രിക്കോ വീതംവെച്ച് കൊടുക്കാൻ സാധിക്കില്ല. തികച്ചും ഭരണഘടനാവിരുദ്ധവും ഇന്റർപ്രെട്ടഡ് ലെജിസ്ലേഷന്റെ കടകവിരുദ്ധവുമായിട്ടുള്ള തത്വമാണ്. അതംഗീകരിക്കാൻ കഴിയില്ല. ഇന്നലെ ഇവിടെ മുഖ്യമന്ത്രിയുണ്ടായ വധഭീഷണിയെക്കുറിച്ച് ചർച്ച ചെയ്യുമ്പോൾ അങ്ങിവിടെ ഇല്ലായിരുന്നു. എന്നിട്ട് ടെലിവിഷനിൽ അങ്ങുണ്ടായിരുന്നുവെന്നാണ് പറഞ്ഞത്. അത് ശരിയല്ല. അങ്ങ് വളരെ ആദരണീയനായ നേതാവാണ്. അങ്ങയുടെ വിലയാണ് കുറയുന്നതെന്ന് സ്നേഹപൂർവ്വം അറിയിക്കുകയാണ്.

ശ്രീ. ഉമ്മൻ ചാണ്ടി: സർ, ശ്രീ. ഒ. രാജഗോപാൽ പറഞ്ഞതിനോട് യോജിക്കാൻ നിവൃത്തിയില്ല. പണ്ഡിറ്റ് ജവഹർലാൽ നെഹ്രുവിന്റെ കാലഘട്ടത്ത് തുടരുന്ന ഒരു പ്രാക്ടീസുണ്ട്. അത് സ്റ്റേറ്റും കേന്ദ്രവും തമ്മിലുള്ള സൗഹൃദമായിട്ടുള്ള ആ

അന്തരീക്ഷമാണ്. ഫെഡറൽ സിസ്റ്റം - അതിന് വലിയ പ്രാധാന്യമാണ് തുടക്കം മുതൽ കൊടുത്തിട്ടുള്ളത്. രാഷ്ട്രീയമായ അഭിപ്രായ വ്യത്യാസങ്ങളുണ്ടാകും. അത് വേറെ. പക്ഷെ നമ്മുടെ ഭരണഘടന നൽകുന്ന ആ ഒരു പരിരക്ഷ, ഒരു സ്റ്റേറ്റിനെ റെപ്രസെന്റ് ചെയ്യുന്നത് ചീഫ് മിനിസ്റ്ററാണ്. ചീഫ് മിനിസ്റ്റർ ഒരു അപ്പോയിന്റ്മെന്റ് ചോദിച്ചാൽ അത് അദ്ദേഹത്തിന് ഒറ്റയ്ക്കുപോയി കാണാം അദ്ദേഹത്തിനോടൊപ്പം എല്ലാ പാർട്ടിക്കാരുടെയും പ്രതിനിധികളുമായി പോകുന്നെങ്കിൽ അങ്ങനെയുമാകാം. പക്ഷെ അത് നിഷേധിക്കുക എന്ന് പറയുന്നത് ഒരിക്കലും ശരിയായ നടപടിയായില്ല. ആ ദിവസം അസൗകര്യമുണ്ടെങ്കിൽ അതറിയിക്കാം. ഇതിനുമുമ്പ് അപേക്ഷിച്ചപ്പോഴൊക്കെ തീയതി തീരുമാനിക്കുന്നത് ഒരുപക്ഷെ പ്രധാനമന്ത്രിയായിരിക്കും. ഇത് നമ്മളൊരു തീയതി സജസ്റ്റ് ചെയ്തുവെന്നേയുള്ളൂ. ആ ഡേറ്റ് തന്നെ വേണമെന്ന് നിർബന്ധമില്ല. പ്രധാനമന്ത്രിക്ക് ഡേറ്റ് ചൂസ് ചെയ്യാം, എന്ത് കാര്യം സംസാരിക്കാനാണ് വരുന്നതെന്ന ഒരു ചോദ്യം മാത്രമേ അവർ ചോദിക്കുകയുള്ളൂ. അത് അവർക്ക് ഒരുക്കം നടത്താനും ഉദ്യോഗസ്ഥരെ സജ്ജമാക്കാനുംവേണ്ടിയാണ്. എത്രയോ പ്രാവശ്യം പ്രധാനമന്ത്രിയെ പോയി കണ്ടിട്ടുണ്ട്. നിങ്ങളെതിരവരുന്നവെന്ന് മാത്രമേ ചോദിക്കുകയുള്ളൂ. ഡേറ്റിനെ സംബന്ധിച്ചിടത്തോളം അവർ തീരുമാനിക്കുന്നത്

നമ്മൾ അഡ്ജസ്റ്റ് ചെയ്യും. നമ്മൾ ചില ഡേറ്റ് അങ്ങോട്ട് സജസ്റ്റ് ചെയ്താൽ അവർക്ക് പറ്റിയില്ലെങ്കിൽ ഇന്ന ദിവസം കാണാമെന്ന് അവർ ഇങ്ങോട്ടുപറയും. ഇത് ഏതായാലും ഒരു തെറ്റായ നടപടിയാണ്. പല കാര്യങ്ങളും തകർക്കുന്ന കൂട്ടത്തിൽ ഫെഡറൽ സിസ്റ്റത്തെയും തകർക്കുന്നതിനുള്ള ഒരു തുടക്കമായിവേണം ഇതിനെ കാണാനുള്ളത്. ഇത് നിസ്സാരമായ ഒരു സമീപനമല്ല.

ശ്രീ. സി. എഫ്. തോമസ്: സർ, ഇതൊരു യൂണിയൻ ഓഫ് സ്റ്റേറ്റ്സാണ്.

ആരവിടെ പ്രധാനമന്ത്രിയായി ഇരിക്കുന്നുവെന്നുള്ളതല്ല, കേരളത്തിലെ ജനങ്ങളെന്നു പറഞ്ഞാൽ ഇന്ത്യയിലെ മൊത്തം ജനങ്ങളുടെയൊരു ഭാഗമാണ്. ഈ സംസ്ഥാനത്തെ ജനങ്ങളുടെ ആവശ്യങ്ങളും അതീവ ഗുരുതരമായ പ്രശ്നങ്ങളും അവതരിപ്പിക്കുവാനുള്ള അവസരം ചോദിച്ചിട്ട് അത് കൊടുക്കാതിരിക്കുന്നു എന്നുപറയുന്നത് ചിന്തിക്കാൻ പോലും സാധ്യമല്ല. ഇത് കടുത്ത അവഗണനയാണ്, പ്രതിഷേധാർഹമാണ്. ഒരു ഡേറ്റ് അസൗകര്യമെങ്കിൽ വേറെ ഡേറ്റ് കൊടുക്കണം. തീർത്തും ഈ സംസ്ഥാനത്തെ ജനങ്ങളോടുകാണിച്ച ഗുരുതരമായ തെറ്റാണിത്. ഒരുതരത്തിലും ന്യായീകരിക്കാൻ കഴിയാത്ത നിലപാടാണ് പ്രധാനമന്ത്രി സ്വീകരിച്ചിട്ടുള്ളത്.

മി. സ്പീക്കർ: ബഹുമാനപ്പെട്ട മുഖ്യമന്ത്രിയും പ്രതിപക്ഷനേതാവും

ഉൾപ്പെടെയുള്ള നേതാക്കൾ സഭയിൽ ഉന്നയിച്ചിട്ടുള്ളത് അങ്ങേയറ്റം നിർഭാഗ്യകരവും ലജ്ജാകരവുമായ ഒരു കാര്യമാണ്. നമ്മുടെ ഭരണഘടനയുടെ ഫെഡറൽ അന്തഃസത്തയ്ക്ക് എതിരായിട്ടുള്ള ഒരു വെല്ലുവിളിയും അതിന് ആഘാതമേൽപ്പിക്കുന്ന നടപടിയുമാണിത്. ഇത് കേരളത്തിലെ ജനങ്ങളോടും നിയമസഭയോടുമുള്ള വെല്ലുവിളിയായി കണക്കാക്കി ഈ വികാരം സർക്കാർ കേന്ദ്രസർക്കാരിനെ അറിയിക്കണമെന്ന് ചെയർ അഭ്യർത്ഥിക്കുന്നു.

ഓർഡർ..... ഓർഡർ.... ശ്രദ്ധക്ഷണിക്കൽ.... ഒരു കാര്യം സഭയെ ഓർമ്മപ്പെടുത്തുകയാണ്. ഇപ്പോൾ സമയം 11 മണിയായി. ഇന്ന് മൂന്നുമണിക്ക് മെമ്പേഴ്സ് ലോഞ്ചിൽ പ്രഭാഷണ പരമ്പര ആരംഭിക്കേണ്ടതുണ്ട്. അതിനാൽ വളരെ ചുരുങ്ങിയ സമയത്തിനുള്ളിൽ സഹകരിച്ചാൽ മാത്രമേ അത് സാധ്യമാകുകയുള്ളൂ. ശ്രദ്ധക്ഷണിക്കൽ രണ്ട് മിനിറ്റിലും സബ്മിഷൻ ഒരു മിനിറ്റിലും ഒതുക്കാൻ പരമാവധി ശ്രമിക്കുക.